

यतिप्रणवकल्पः

1

श्रीमदानन्दतीर्थभगवत्पादाचार्यविरचितः

यतिप्रणवकल्पः

SrimadAnandatirtha Bhagavadpadacharya viracita

**Yatipranavakalpa** (E-Book)

(in Devanagari)

**Published by :** Madhva Library ( <http://www.madhvalibrary.org>)

**Contributed by:** Sri Shashidhar Magadi (USA)

No of Pages : 6

© Madhva Library.

If you notice , any error please inform us .We will correct them on top priority

## यतिप्रणवकल्पः

### यतिप्रणवकल्पः

समिच्चर्वाज्यकान्हुत्वा सम्यक्पुरुषसूक्ततः ।

सर्वेषामभयं दत्वा विरक्तः प्रव्रजेद्धरिम् ॥ १ ॥

श्रुत्वा भागवतं शुद्धमाचार्यं शरणं व्रजेत् ।

अधीहि भगवो ब्रह्मेत्यस्मै ब्रूयाद्गुरुः परम् ॥ २ ॥

उच्चारयन्निशस्तारं दक्षिणे श्रवणे तथा ।

ऋषिच्छन्दोदैवतानि ब्रूयात्तस्य क्रमात्सुधीः ॥ ३ ॥

अन्तर्यामीति गायत्री परमात्मेत्यनुक्रमात् ।

विश्वश्च तैजसः प्राज्ञस्तुर्यश्चाक्षरदेवताः ॥ ४ ॥

कृष्णो रामो नृसिंहश्च वराहो विष्णुरेव च ।

परञ्ज्योतिः परंब्रह्म वासुदेव इति क्रमात् ॥ ५ ॥

अकारादेस्तथा शान्तातिशान्तान्तस्य देवताः ।

एवमुक्त्वा तु तद्व्यानं ब्रूयाच्छिष्याय सद्गुरुः ॥ ६ ॥

अष्टपत्रे तु हृत्पद्ममध्ये सूर्येन्दुवह्निगम् ।

पीठं तन्मध्यपद्मस्थं नारायणमनामयम् ॥ ७ ॥

## यतिप्रणवकल्पः

उद्यदादित्यसङ्काशं तेजसाऽनुपमं सदा ।  
सहस्रेणापि सूर्याणां सञ्ज्ञानानन्दरूपिणम् ॥ ८ ॥

अतिरक्ततलं भास्वन्नखराजिविराजितम् ।  
वृत्तजङ्घं वृत्तजानुं हस्तिहस्तोरुमीश्वरम् ॥ ९ ॥

महाकटितटाबद्धकाञ्चीपीताम्बरोज्ज्वलम् ।  
निम्ननाभिं सुत्रिवलिं सुवृत्तोदरबन्धनम् ॥ १० ॥

विशालवक्षसं भ्रजत्कौस्तुभामुक्तकन्धरम् ।  
वनमालाधरं हारवैजयंत्यादिभिर्युतम् ॥ ११ ॥

पृथुदीर्घचतुर्बाहुं शङ्खचक्रगदाम्बुजैः ।  
युक्तमुन्निद्रपद्माक्षं स्फुरन्मकरकुण्डलम् ॥ १२ ॥

पूर्णचन्द्रायुतोद्रिक्तकान्तिमन्मुखपङ्कजम् ।  
सुश्रुवं सुललाटान्तं किरीटाबद्धमूर्धजम् ॥ १३ ॥

निःशेषदुःखशमनं नित्यानन्दशुचिस्मितम् ।  
विश्वादींश्चैव कृष्णादीनेवंभूतान्सनातनान् ॥ १४ ॥

अभिन्नानेव सततं तस्माद्विष्णोः परात्मनः ।

## यतिप्रणवकल्पः

वराभयोद्यतकरान्नित्यानन्दैकरूपिणः ॥ १५ ॥

एवमुक्त्वा गुरुध्यानं शपथं कारयेत्ततः ।

न विष्णुं वैष्णवांश्चैवाप्युत्सृजेयमिति त्रिशः ॥ १६ ॥

न चान्यदेवतासाम्यं तदैक्यमथवा हरेः ।

चिन्तयेयं मृतो वाऽपि न चाप्येकत्ववादिभिः ॥ १७ ॥

समत्ववादिभिर्वाऽहं सङ्गच्छेयं कथञ्चन ।

तन्निन्दकैश्च तद्भक्तनिन्दकैर्वा महामुने ॥ १८ ॥

एवं कृते तु शपथे मस्तके हस्तपङ्कजम् ।

निधायोत्तीर्य संसारात्सुखी भव हरेः प्रियः ॥ १९ ॥

सर्वदुःखादिभिर्मुक्तो नित्यानन्दैकरूपिणः ।

सम्प्राप्य विष्णुसामीप्यं तत्रापि हरिभक्तिमान् ॥ २० ॥

भक्तिमांश्चान्यदेवेषु तारतम्यं च सर्वदा ।

सर्वोत्कर्षं स्मरन्विष्णोर्भूयाश्चैव सदा सुखी ॥ २१ ॥

न मुक्तौ विष्णुनैक्यं वा मुक्तानां साम्यमेव वा ।

स्मरेथा इति चोत्त्वा तु समयाननुशिक्षयेत् ॥ २२ ॥

## यतिप्रणवकल्पः

नित्यशश्च हरेः पूजा जपध्यानसमर्पणम् ।

कर्तव्यं तु त्वया वत्स जपश्च त्रिसहस्रकः ॥ २३ ॥

मध्यमः प्रणवस्योक्तो योऽवरः स सहस्रकः ।

त्रिसहस्रात्परो यस्तु स उत्तमजपः स्मृतः ॥ २४ ॥

आत्मानं प्रतिबिम्बत्वे ध्यायन्बिम्बं जनार्दनम् ।

ध्यायंश्च सततं वत्स सपर्यां नित्यशः कुरु ॥ २५ ॥

मानसैर्वाथ पुष्पैर्वा प्रणवेन समाहितः ।

अन्यांश्च वैष्णवान्मन्त्राञ्जपेथा भक्तिपूर्वकम् ॥ २६ ॥

शृणुष्व वैष्णवं शास्त्रं सदा वेदार्थतत्परः ।

वेदान्मन्त्रानुपनिषत्सहितान्सर्वदा शृणु ॥ २७ ॥

इतिहासपुराणे च पञ्चरात्रं तथैव च ।

तदर्थान्ब्रह्मसूत्रैश्च सम्यङ् निर्णयितुं तत्त्वतः ।

विष्णोः सर्वोत्तमत्वं तु सर्वदा प्रतिपादय ॥ २८ ॥

॥ इति श्रीमदानन्दतीर्थभगवत्पादाचार्यविरचितः यतिप्रणवकल्पः ॥